



સત્યમેવ જયતે

The Gujarat Government Gazette

EXTRAORDINARY

PUBLISHED BY AUTHORITY

Vol. LXII]

TUESDAY, JUNE 15, 2021 / JYAISTHA 25, 1943

Separate paging is given to this part in order that it may be filed as a Separate Compilation.

PART I-A

CENTRAL SECTION

**Orders and Notifications (Other than those published in Part IV-B)
under the Gujarat Local Boards, Village Panchayats, Municipal
Boroughs, District Municipal, Primary Education and Local Fund Audit Acts.**

શહેરી વિકાસ અને શહેરી ગૃહ નિર્માણ વિભાગ,

હુકમ

તા: ૧૫/૦૬/૨૦૨૧

ગુજરાત નગરપાલિકા અધિનિયમ, ૧૯૬૩ની કલમ-૨૬૩(૧) હેઠળ આદેશ:-

ક્રમાંક: કેવી-૫૪/૨૦૨૧/નપલ/૪૫૨૧/૨૧૪૪/મ, ગુજરાત સરકારના અભિપ્રાય મુજબ ભાણવડ નગરપાલિકા (જેનો આમા હવે પછી “સદરહુ નગરપાલિકા” તરીકે ઉલ્લેખ કરેલ છે.) ગુજરાત નગરપાલિકા અધિનિયમ, ૧૯૬૩ (જેનો આમા હવે પછી “સદરહુ અધિનિયમ” તરીકે ઉલ્લેખ કરેલ છે.) થી અથવા અન્ય કાયદાથી નગરપાલિકાને પાઠવવામાં આવેલ તા.૨૭/૦૫/૨૦૨૧ની સમાનાંકી કારણદર્શક નોટીસની અનુસૂચિમાં નિર્દિષ્ટ કરેલ કારણોસર નગરપાલિકા ફરજો બજાવવામાં અસમર્થ પુરવાર થયેલ હોવાનું જણાતાં સદરહુ નગરપાલિકાનું વિસર્જન શા માટે ન કરવું તે અંગે પ્રમુખશ્રી/ ઉપપ્રમુખશ્રી અને નગરપાલિકાના તમામ સદસ્યશ્રીઓને રજૂઆતની તક મળી રહે તે હેતુથી પૂરતો સમય આપીને તા.૧૧/૦૬/૨૦૨૧ના રોજ બપોરે ૧૨:૦૦ કલાક સુધીમાં નગરપાલિકાના જનરલ બોર્ડના ઠરાવ સ્વરૂપે ખુલાસો રજૂ કરવા ગુજરાત સરકાર દ્વારા તક આપવામાં આવેલ હતી.

૨. ગુજરાત સરકાર દ્વારા આપવામાં આવેલ તક અન્વયે ચીફ ઓફિસરશ્રી, ભાણવડ નગરપાલિકાના તા.૧૧/૦૬/૨૦૨૧ના પત્ર ક્રમાંક: ભા.ન.પા.જા.નં.૧૪૪/૨૦૨૧થી જણાવેલ છે કે, સદરહુ નગરપાલિકા સામાન્ય સભા બોલાવવામાં અસમર્થ રહેલ છે અને તેથી ઠરાવ સ્વરૂપે કોઈપણ ખુલાસો સરકારશ્રીને રજૂ કરેલ નથી.

૩. તા.૧૧/૦૬/૨૦૨૧ના રોજ ભાણવડ નગરપાલિકાના કુલ ૨૪ પૈકી ૧૫ ચૂંટાયેલા સદસ્યો દ્વારા તેઓના વકીલ મારફતે રૂબરૂ સાંભળવાની તક આપવા અને તે માટે તા.૨૪/૦૬/૨૦૨૧ પછીની મુદત આપવા લેખિત રજૂઆત કરેલ હતી. રૂબરૂ રજૂઆત દરમિયાન અરજદારોના વકીલ દ્વારા દલીલો કરવામાં આવેલ હતી તેમજ તેમનો પક્ષ રજૂ કરવામાં આવેલ હતો જે સાંભળવામાં આવેલ. નગરપાલિકાના આ સદસ્યો દ્વારા કરેલ અલગ અલગ રજૂઆતો અત્રે મળેલ છે. અરજદારના વકીલ દ્વારા રૂબરૂ કરેલ દલીલો તેમજ અરજદારોની લેખિત રજૂઆત મુખ્ય મુદ્દાઓ નીચે મુજબ છે.

(૧) ભાણવડ નગરપાલિકાના સદરહુ સદસ્યો દ્વારા ભાણવડ નગરપાલિકાના બજેટ મંજૂર કરવા માટેની બેઠક બોલાવવા માટે ગુજરાત નગરપાલિકા અધિનિયમ, ૧૯૬૩ની કલમ-૫૧(૨) હેઠળ તા.૩૦/૦૩/૨૦૨૧ તેમજ તા.૧૩/૦૫/૨૦૨૧ના રોજ પ્રસ્તાવ રજૂ કરેલ તેમ છતાં બહુમતી સદસ્યો બજેટ મંજૂર કરવા તૈયાર હોવા છતાં બજેટ બેઠક બોલાવેલ નથી તે કારણે બજેટ મંજૂર કરવામાં આવેલ નથી. આ રીતે પ્રમુખશ્રી દ્વારા સામાન્ય સભા બોલાવવામાં નિષ્ફળ ગયેલ હોઈ બજેટ મંજૂર થઈ શકેલ નથી. તેથી ચૂંટાયેલા સભ્યોની જવાબદારી ઉપસ્થિત થતી નથી.

(૨) ગુજરાત નગરપાલિકા અધિનિયમની કલમ-૫૩ અને ૫૫ મુજબ કારોબારી સમિતિ તેમજ અન્ય સમિતિની રચના કરવી દરેક નગરપાલિકા માટે ફરજિયાત છે. જે સમિતિઓની નિયમો ન બનાવેલા હોવાથી રચના ન કરી નિયમ વિરૂધ્ધની કાર્યવાહી સામે વાળાએ (તત્કાલીન પ્રમુખ અને ઉપપ્રમુખ) કરેલી છે.

(૩) ભાણવડ નગરપાલિકાના વર્ષ ૨૦૨૦-૨૧ની બજેટ બેઠક બોલાવવાના બદલે સરક્યુલર ઠરાવથી બજેટ મંજૂર કરવાની કાર્યવાહી કરેલ છે. તેમજ બજેટમાં વિરોધ કરનાર મતોની સંખ્યા બજેટને મંજૂર કરનાર મતોની સંખ્યા કરતાં વધારે છે. આમ આ ઠરાવ ગેરકાયદેસર છે.

સદરહુ સભ્યોની રજૂઆતમાં મુખ્યત્વે તત્કાલીન પ્રમુખશ્રી ગુજરાત નગરપાલિકા અધિનિયમ, ૧૯૬૩ હેઠળ તેમને સોંપાયેલ ફરજો અન્વયે બેઠક બોલવવામાં નિષ્ફળ ગયેલ હોઈ નગરપાલિકાના ચૂંટાયેલા અન્ય સદસ્યોની જવાબદારી થાય નહીં, તેથી ફક્ત પ્રમુખશ્રી વિરૂધ્ધ કાર્યવાહી કરવા જણાવેલ છે.

કમિશ્નરશ્રી, મ્યુનિસિપાલીટી એડમીનીસ્ટ્રેશનના તા.૨૬/૦૫/૨૦૨૧ના અહેવાલમાં જણાવેલ છે કે, ગુજરાત નગરપાલિકા અધિનિયમ, ૧૯૬૩ની કલમ-૭૬(૧) મુજબ તારીખ ૧૦મી જાન્યુઆરી અને ૧૫ માર્ચ વચ્ચેના કોઈપણ દિવસે સામાન્ય સભા બોલાવી તેમા આગામી વર્ષનું અંદાજપત્ર રજૂ કરી તેને મંજૂર કરવાનું હોય છે. તત્કાલીન પ્રમુખશ્રી દ્વારા તા.૦૫/૦૨/૨૦૨૦ના રોજ સામાન્ય સભા બોલાવવામાં આવેલ પરંતુ સામાન્ય સભાના એજન્ડામાં નાણાકીય વર્ષ ૨૦૨૦-૨૧ માટેના અંદાજપત્રનો મુદ્દો લેવામાં આવ્યો ન હતો. ગુજરાત નગરપાલિકા અધિનિયમ, ૧૯૬૩ની કલમ-૫૧ મુજબ વર્ષમાં ચાર વખત જાન્યુઆરી, એપ્રિલ, જુલાઈ અને ઓક્ટોબર મહિનામાં રાખેતા મુજબ સામાન્ય સભા બોલાવવાની હોય છે. પરંતુ વર્ષ ૨૦૨૧ના જાન્યુઆરી માસમાં તે મુજબની સામાન્ય સભા બોલાવવામાં આવેલ ન હતી અને કલમ-૭૬ મુજબ વર્ષ ૨૦૨૧-૨૨નું અંદાજપત્ર પણ મંજૂર કરવામાં આવેલ નથી.

સદરહુ નગરપાલિકાને વિકાસના કામો માટે આપવામાં આવતી ગ્રાન્ટના વપરાશમાં પણ અનિયમિતતાઓ બાબતે તકેદારી આયોગમાં વિવિધ ફરિયાદો થયેલ છે અને ૧૪ નાણાપંચની રૂપિયા ૬૪૬/-લાખ તેમજ અન્ય યોજનાઓ હેઠળ રૂપિયા ૩૩૧/-લાખની રકમ વણવપરાયેલ પડી રહેલ છે તેમજ વર્ષ ૨૦૨૦થી કોઈપણ વિકાસના કામો હાથ ધરાયેલ નથી. આમ નગરપાલિકા અધિનિયમની જોગવાઈ મુજબ તેઓને સોંપાયેલ સેવાઓ બજાવવામાં સદતર નિષ્ફળ સાબિત થયેલ છે. જેથી ગુજરાત નગરપાલિકા અધિનિયમ, ૧૯૬૩ની કલમ-૨૬૩ હેઠળ આગળની કાર્યવાહી અર્થે કમિશ્નરશ્રી, મ્યુનિસિપાલીટી એડમીનીસ્ટ્રેશન દ્વારા સરકારશ્રીને દરખાસ્ત કરેલ છે.

કમિશ્નરશ્રી, મ્યુનિસિપાલીટી એડમીનીસ્ટ્રેશનના તા.૨૬/૦૫/૨૦૨૧ના અહેવાલ, તા.૧૧/૦૬/૨૦૨૧ના ચીફ ઓફિસરશ્રી, ભાણવડ નગરપાલિકાના પત્ર તેમજ સદરહુ નગરપાલિકાના ચૂંટાયેલા સભ્યોના વકીલશ્રી મારફતે મળેલ લેખિત રજૂઆત તેમજ રૂબરૂ રજૂ કરેલ દલીલો ધ્યાને લઈ હું નીચે મુજબના તારણો ઉપર આવું છું:-

- (૧) ગુજરાત નગરપાલિકા અધિનિયમ, ૧૯૬૩ની કલમ-૭૬(૧)ની જોગવાઈ મુજબ નાણાકીય વર્ષ ૨૦૨૦-૨૧ તેમજ વર્ષ ૨૦૨૧-૨૨ માટેના અંદાજપત્ર નિયત સમયમર્યાદામાં મંજૂર કરવાનું રહેતું હતું. પરંતુ સદરહુ નગરપાલિકા નિયત સમયમર્યાદામાં બજેટ મંજૂર કરવામાં સદતર નિષ્ફળ ગયેલ છે અને તેના કારણે નગરપાલિકાના વિકાસના કામો હાથ ધરી શકાયેલ નથી.
- (૨) વર્ષ ૨૦૨૦-૨૧માં પ્રમુખશ્રી દ્વારા સામાન્ય સભા બોલાવી તેના એજન્ડાના મુદ્દા નં.૧૧ થી સરક્યુલર ઠરાવ દ્વારા મંજૂર થયેલ બજેટને બહાલીનો મુદ્દો લેવામાં આવેલ હતો જે હાજર સભ્યો દ્વારા બહુમતે ના મંજૂર કરવામાં આવેલ હતું. તા.૨૫/૦૧/૨૦૨૧ના રોજ પ્રમુખ તથા ઉપપ્રમુખ વિરૂધ્ધ અવિશ્વાસની દરખાસ્ત રજૂ કરેલ હતી જે તા.૨૪/૦૩/૨૦૨૧ના રોજ ૨/૩ બહુમતીથી પસાર કરવામાં આવેલ જેથી વર્ષ ૨૦૨૧-૨૨નું અંદાજપત્ર પણ મંજૂર થઈ શકેલ નથી. જે ઈરાદાપૂર્વક કરેલ જણાય છે.
- (૩) નગરપાલિકાનું મૂળભુત બંધારણ જોતાં નગરપાલિકા જે તે વિસ્તારના અથવા શહેરના વિકાસ માટે તેમજ ત્યાંના શહેરીજનોને પ્રાથમિક સુવિધાઓ પૂરી પાડવી તે તેનો મુખ્ય હેતુ છે. આ સેવાઓ પૂરી પાડવી નગરપાલિકાના ચૂંટાયેલા સદસ્યોની સામુહિક જવાબદારી છે, જો આ હેતુ ફક્ત નગરપાલિકાના સભ્યોના આંતરિક વિવાદના કારણોસર સારી રીતે પાર પાડી શકાતો ન હોય તો તે વિસ્તારના લોકોના હિતમાં, શહેરના હિતમાં તેમજ નગરપાલિકાના હિતમાં સદરહુ નગરપાલિકાનું વિસર્જન કરવું જોઈએ. કેમકે ગુજરાત નગરપાલિકા અધિનિયમ-૧૯૬૩ની કલમ-૮૭ મુજબ નગરપાલિકાની આ મૂળભુત ફરજો છે, જે નગરપાલિકા નિભાવી શકેલ નથી.

આમ ઉપર જણાવ્યા પ્રમાણે ભાણવડ નગરપાલિકાએ વર્ષ ૨૦૨૦-૨૧ તેમજ વર્ષ ૨૦૨૧-૨૨ માટેનું અંદાજપત્ર નિયત સમયમર્યાદામાં મંજૂર નહીં કરીને ઈરાદાપૂર્વક કસૂર કરેલ છે અને ગુજરાત નગરપાલિકા અધિનિયમ, ૧૯૬૩થી નગરપાલિકાને સોંપાયેલ મહત્વની જવાબદારીઓ અદા કરવામાં ગંભીર દુર્લક્ષ સેવેલ છે. આથી રાજ્ય સરકારને એમ જણાયેલ છે કે, સદરહુ નગરપાલિકા અધિનિયમથી સોંપવામાં આવેલ ફરજો બજાવવામાં અસમર્થ છે. આથી ગુજરાત નગરપાલિકા અધિનિયમ, ૧૯૬૩ની કલમ-૨૬૩(૧)થી મળેલ સત્તાની રૂએ ગુજરાત સરકાર ઉપર દર્શાવેલ મુદ્દાઓ ધ્યાને લઈ સદરહુ નગરપાલિકાને સદરહુ અધિનિયમ હેઠળ તેને સોંપવામાં આવેલી ફરજો બજાવવામાં અસમર્થ જાહેર કરે છે, અને તાત્કાલિક અસરથી ભાણવડ નગરપાલિકાનું વિસર્જન કરે છે.

ગુજરાતના રાજ્યપાલશ્રીના હુકમથી અને તેમના નામે,

ભક્તિ સી.શામળ,
સરકારના નાયબ સચિવ.

સરકારી મધ્યસ્થ મુદ્રણાલય, ગાંધીનગર.